

# ሰንበት ዘፀአተ ክረምት

2007 ዓ.ም.

አብ ግራት አምላኽ ክነፍሪ ሰብ ሕድሪ ኢና!

**መዝ.** ትብሎ መርዓት ለመርዓዊሃ ወልድ እኑየ ነዓ ወሪደ...

**ንባባት:** ፊሊጲ. 4:6-9፥ ፩ጴጥ 2:1-12፥ ግ.ሐ. 4:19-31፥ ማቴ 21:33-43

**ምስባክ:** ወአጽንኦ ለዝንቱ ዘሰራዕከ ለነ ውስተ ጽርሕከ ዘኢየሩሳሌም፥ ለከ ያመጽኡ ነገሥት አምሳ። “ነቲ ንኦና ዘድኃንካሉ ኃይልኻ ግለጸ፥ እቲ አብ ኢየሩሳሌም ዘሎ ቤት መቐደስካ ነገሥታት ውህበት ኪምጽኡልካ እዮም” መዝ. 68:28-29።

**መዝሙር:** መርዓት ንመርዓዊኦ ኦ ሓወይ ናባይ ንዓ አብ ምውራድ አይትደንጉኦ አብየት ዓዲ ወይኒ መስቀል ዓምበበ ምስ ጴጥሮስ ዓዋዲ ጳውሎስ አሳዳዲ፥ ማርያም ናይ ብዓል መስቀል ክትገብር እንከላ፥ አብየት መስቀል ናይ ዓዲ ወይኒ ዓንበበ።

24 መስከረም አብ ሶምን መስቀል ሰንበት እንተ ወዓለ “መስቀልከ እግዚአ ተሰብሓ” ዝብል መዝሙር ይዝመር። እዚ ሶምን እዚ “ፀአተ ክረምት” ይብሃል ክረምቲ ተውዲኡ ቀውዲ ወይ ዘመነ ጽጌ ዝጅምረሉ እውን እዩ። እዋን ቀውዲ እዋን ምህርቲ ዝሕፈሶ ፍሉይ እዋን እዩ፥ ነዚ ምስ መንፈሳዊ ሕይወትና ክንርእዮ ከሎና አብ እምነትና አፍሪይቲ ኮና ክንርከብ ዘዘኻክረና እዩ። አብ ኩሉ እሙናት ኮና ክንርከብ ንመገዲ አምላኽ ከይንጠልም ከምኡ ነቲ አምላኽ ዝሃበና ጸጋታት ከምቲ አምላኽ ዝሃበና ከነፍርየሉ ከምዘሎና ክንሓሰብ ይግብእና።

ናይ ሎሚ ወንጌል መቐጸልታ ናይ እቲ ሓደ ወላዲ ንኸልተ ደቁ አብ ግራቱ ክዓዩ ዝልክኽ መጻልታ እዩ። ካብቶም ደቁ እቲ ሓደ ሕራይ ኢሉ አይከደን እቲ ካልአይ ከአ አይከይድን ኢሉ ድሓር ግን ተጣዲሱ ከይዱ ዝብል ነንብብ። ብመንጽር ወንጌል ማቴዎስ ክንርእዮ ከሎና ኢየሱስ ከመሓላልፎ ዝደሊ መልእኽቲ ንጹር እዩ። ህዝበ እስራኤል ንአምላኽ አቆጢዖም፥ እቶም ኃጢአተኛታት ዝነበሩ አረማውያን እዮም አብ ህንጻት መንግስቲ አምላኽ ብዝያዓ ዝተዋሰኡ። እዚ አንጻር አይሁድ አይኮነን ተባሂሉ እዚ አንጻር እቶም ክርስትያን ዝኾኑ አይሁድ ብክርስትያን አይሁድ ዝተጻሕፈ እዋ ናይ ብሓቂ ዘጉህን ክትቅበሎ ዘይክአልን ነገር እዩ።

አብ ናይ ሎሚ ወንጌል ብተመሳሳይ መገዲ ገሩ ይዛረብ። እዚ ምሳሌ ክንብሎ አይንኸእልን ኢና ምኽንያቱ ምሳሌ ሓደ ትምህርቲ ይህብ እቲ ዝርዝር ሓሳብ ግን ግሉጽ አይኮነን። አብ “Alegory” ግን ነፍስወከፍ ሓሳብ አብቲ ዛንታ አምሳላዊ ትርጉም አለዋ። ናይ እዚ ዝተነበ ወንጌል ቀንዲ መልእኽቲ ህዝበ እግዚአብሔር ከም ድኻታት ሓረስቶት አብ አታኸልቲ ወይኒ ክሰርሑ ዝተላእኩ እዮም። ነዚ ክነንብብ ከሎና ቅድመና ንዝነበሩ ሰባት ክንፈርድ ኢልና አይኮናን። ነዚ ምሳሌ አብ ናይ ገዛእ ርእስና ሕይወት ክንርእዮ ክንክእል ምእንቲ እዩ፥ እነንብቦ ዘሎና አብ ታሪኽ ስለ ዝተገብረ አይ ኮናን አብ ናይ ነፍስወከፍና ሕይወትን ጠባያትን ክነስተንትኖ ንማለት እዩ።

አብ ኢሳያስ 5:1-7 ዘሎ እንተ አንበብና ተመሳሳይ ሓሳባት ምስቲ ናይ ወንጌል ንባብ ንረክብ። አብ ክልቲኡ እቲ ቦታ ህዝበ እግዚአብሔር ክርከብዎ ዝግብኦም እዩ። አብ መጀመርያ እግዚአብሔር ንህዝበ እስራኤል ህዝቡ ክኾኑ ሓርይዎም። አብ ምድረበዳ አብቲ ዘተሰፈዎም

ምድረ ተስፋ “ጸባን ምዓርን ዝፈሶ ምድሪ” ክሳብ ዝበጸሑ ኣሰንይዎም፤ “ነታኽልቲ ወይነይሲ ኃለፋ እቲ ኣነ ዝገበርክሉ እንታይ ኮን ምተገብረሉ ነሩ ዘቢብ የፍሪ እዩ ኢሊ እናተጸበኽዎስ ስለምንታይ እዩ መጺጽ ፍሪ ዘፍረየ” (ኢሳ 5:4) እናበለ ኣምላኽ ይሓትት።

ኣብ ክልቲኡ እቲ ህዝበ እስራኤልን/ እቶም ሰራሕተኛታት ኣብ ወንጌልን ካብቲ ትጽቢት ኃይትኦም ኣዝዮም ርሑቓት እዮም ዝርከቡ። “ዘቢብ ክፍሪ እናተጸበኽዎ መጺጽ ዝፈሪ ስለምንታይ?

ኣብቲ ኢየሱስ ዘቐረበ ምሳሌ እቲ ዋና ግራት ሰራሕተኛታት ፍሬ ኸምጽኡሉ ሠራሕተኛታት ልኢኹ፤ እንተኾነ ነቶም ዝለኸኹም ንገለ ወቕዕዎም ንገለኦም ቀተልዎም ንገለኦም ብእምኒ ቀጥቀጥዎም እዚ ደጋጊሞም ገበርዎ። እዚ በቶም ንኢየሱስ ዝሰምዑ ዝነበሩ ጽቡቕ ገሩ ተረዲእዎም እዩ። ኣምላኽ ነብያቱ ናብ ህዝቡ ከዘኻኸርዎም ክመልስዎም ከምኡ ኣብ ኩሉ ኣገልገልቲ፤ ዘፍሪ ህዝቢ ክኹኑ ይልእኽ ነሩ። እንተ ኹን ልኡኻት ኣምላኽ ሓደ ድሕሪ ሓደ ዝሰምዖም ኣይረኽቡን። ንልኡኻት ኣምላኽ ዘይምስማዕ ናይ ዘመና ጸገም እውን እዩ።

ኣብ መወዳእታ ንወደይስ የኸብርዎ ይኹኑ ኢሉ ነቲ ሓደ ወዱ ልኡኸሎም እንተ ኹን ንእኡ እውን እዚ እዩ እቲ ወራሲ ኢሎም ካብቲ ኣታኽልቲ ወይኒ ኣውጺኦም ቀተልዎ። ካብዚ ንድሓር ነቲ ኣታኽልቲ ወይኒ ንርእሶም ወሲዶም። እዚ ነቲ ቀዳሞት ወለድና ኣዳምን ሔዋንን ዝገበርዎ የዘኻኸር ካብታ ከይበልዕዎ ዝተከልከሉ ተኸሊ ክበልዑ እንከለዉ ከም ኣምላኽ ክፈልጡን ክኹኑን ዝገበርዎ ይመሳሰል። ከምኡ እቶም ሰብ ባቢሎን ንኣምላኽ ከርክቡ ግምቢ ዝሰርሑ ይመሳሰል። እዚ ካብ ከተማ ወጻኢ ቅትለት እቲ ወዲ ንሞት ኢየሱስ ኣብ መስቀል ካብ ኢየሩሳሌም ወጻኢ እዩ ዘመልክት።

**ኣብ ኣታኽልቲ ኃይታ ጽዑዓት፡**

ሎሚ ንሕና ኢና ህዝቢ ኣምላኽ ኣብ ግራቱ ኣብ ኣታኽልቱ ክንዓዩ ዝተሓረና። ኣምላኽ ፍሪ ክነፍሪ እሞ ነባሪ ፍሪ ክንፈሪ ይጽበየና። ሎሚ እቲ ቀንዲ ኣብ ርእስና ተመሊስና ክንሓቶ ዘሎና ጉዳይ፤ ከመሎና? ክሳብ ክንደይ ካብቶም ሊቃነ ካህናትን ጸሓፍትን ዝበለጸፍ ኢና? ፍሉይ ግንዖት ዝተገብረልና ኢና ጸጋ ጥምቀት ዝተቐበልና ኣብ ኣታኽልቲ ኃይታና ክንዓዩ ዝተዓደምና ምዃና ፍሉይ ህያብ እዩ። ኣብ ነፍስወከፍ ሰንበት ብሓንሳብ ተኣኪብና ቃል ወንጌል ሰሚዕና እናኣስተንተና ምስ ርእስና ነወሃሃዶ። ኣባላት ሰውነት ክርስቶስ ምሉእ ሱታፊ ዘሎና ማሕበር ክርስትያን ክንከውን ዝተሓረና ኢና። እሞ ከመሎና?

**ብዙሓት ሰማዕታት፡**

ጸዋዕታና ከመይ ንርእዮ? ከም ግንዖት ከም በረኽት ወይስ ከም ዘጸግም ተጽዕኖ ንርእዮ? ንመልእኽቲ ኣምላኽ ከመይ ተቐቢልናዮ ንርከብ?

ኣብ ዘመናት ክንደይ ነብያት ቤተ ክርስትያን ተነጺጎም ተገፊዖም ከምኡ እውን ተቐቲሎም? ከም ብዓል ኣቡነ ኦስካር ሮሜሮ፤ ማርቲን ሉተር ኪንግ፤ ብፁእ ገብረሚካኤል ማእለያ ዘይብሎም ኣብ ዝተፈላለዩ ክፍሊ ዓለም ምእንቲ መንግስቲ ኣምላኽ ተቐቲሎም። እዚኦም ኩሎም ሓንቲ ሓባራዊት ነገር ኣላቶም። መብዝሕትኦም ቀተልቶም ክርስትያን ኣብ ኣታኽልቲ ኃይታ ዝዓዩ እዮም እምበር ኣረመን ኣይነበሩን። ምናልባት ነዚ ምሳሌ ኢየሱስ ክንገብብ እንከሎና ንርእስና ዝሓሸና ገርና ንወስዳ ኢና እንተ ኹን ካብኦም ኣይንፍለን ኢና። ኣብ ኢሳያስ 5:7 ዘሎ ዝረኣናዮ ሓቂ እዩ “ጽቡቕ ክገብሩ ተጸበዮም ኣብ ክንድኡ ግና ደም ከዓዉ፤ ቅኑዕ ኪገብሩ ተጸበዮም

ንሳቶም ግና ነቲ ሕዝቢ ፍትሒ ደልዩ ኸም ዜእዊ ገበርዎ” ይብል። ነዚ ኣብ ግብሪ ክንርእዮ ኣብ ካልእ ዓለም ክንከይድ ኣየድልየናን እዩ ኣብ ቀረባና ኣብ ህዝብና ኣብ ከባቢና ንርእዮ ዘሎና እዩ።

**እንታይ ዓይነት ፍረ እዩ ካባና ዝድለ ዘሎ?**

ምናልባት ንርእስና ኣባላት ናይ እዚ ኣታኽልቲ ኣምላኽ ምዃና ሓሲብና ኣይንፈልጥን ንኸውን። ንሕና ከም ቊምስና ከም ቤተ ክርስቲያን እንታይ ዓይነት ፍረ ኢና እንፈሪ ዘሎና? ጥዑም ምቊር ደስ ዘብል ፍረዶ ወይስ መጺጽ ዓንደል ዝጥዕም ኢና እንፈሪ ዘሎና። ማሕበርና ቊምስናና ብሓቂዶ ህላዌ ክርስቶስ ከምዘልኣ እተንጸባርቕ ማሕበር ኢና ወይስ ብቀለዓለም እንነብር ኢና? ኣብ ልዕሊ ሰባት ደቂ ሃገርና እንታይ ዓይነት ጽልዋ ኢና እንሕድር? ኣባና ዝርኣ እንታይ እዩ ፍቕሪዶ ወይስ ጽልእን ቅርሕንትን ሰባት ኣባና እንታይ ይርእዩ?

ከም ቃል ጳውሎስ ንሰብ ፍሊጲስዩስ ዝበሎዶ ንነብር ኣሎና፡ “ብዝተረፈ ኣሕዋተይ ሓቂ ዘበለ ርዝነት ዘለዎ ኹሉ፡ ቅኑዕ ዘበለ ንጹሕ ዘበለ፡ ተፈታዊ ዘበለ፡ ሠናይ ዜና ዘለዎ ኹሉ ብሉጽ ወይ ምስጉን ነገር እንተ ኣልዩ ብዛዕባዚ ነገርዚ ሕሰቡ” (ፊሊጵ 4:8)። ቀጺሉ “ነቲ ኻባይ ዝተመሃርክምዎን ዝተቐበልክምዎን ዝሰማዕክምዎን ኣባይውን ዝርኣኻምዎን ነገር ኩሉ ግበርዎ ኣምላኽ ሰላም ከኣ ምሳኻትኩም ኪኸውን እዩ” (ፊሊጵ 4:9)። እዘን ቃላት ጳውሎስ ንነፍስወከፍና ሕልናዊ ሕቶ ዘቕርባ ዘተሓሳስባ እየን። ግን ጳውሎስ ከም ዝብለና ክነብር እንተ ጀመርና ኣምላኽ ሰላም ከኣ ምሳኻትኩም ኪኸውን እዩ ይብለና።

**ቊምስናዊ ኣታኽልቲ ወይኒ (ግራት):**

ቊምስናና ኣታኽልቲ ወይንና እያ። ክተፍርዮ ዝግብኣ መጺጽ ዘለላ ክብላዕ ዘይክኣል ኣይኮነን። ነቲ ኣምላኽ ብዝተፈላለየ መገዲ ዝዛረቦ ክትሰምዕ ክፍቲ ክትከውን ይግባእ። መራሕቲ ቤተ ክርስቲያን ይኹኑ ወይ እውን ነብያዊ ድምጺ ዘስምዑ ንኸትሰምዖ ጽንኩርን ዘሕምምን ይኹን ኩሉ ጊዜ ክፍቲ ክትከውን ይግባእ።

ኣብ ቊምስና ኩሉ ጊዜ ሓደ ፈተና ኣሎ ንሱኸኣ ከም ናይ ጸጥታ ሰራሕተኛ ምዃን ማለት ነቶም ብእዋኑ ኣብ ኩሉ ሕብረተሰብ ዝመጹ ብድሆታት ናይ ዘመና ክትገጥሞም ዘይምድላይ። ገለ ጸገም ምስ መጻ ኣብ ዝሓለፈ ኣረጊት ባህልን ሕግን ስርዓትን ጸኒዕካ ክትቅይር ዘይምድላይ። ገለ ሰባት ለውጢ ወይ ተሓድሶ ከምጽኡ እንከለዉ ደጋጊምካ ምንጻጎምን ምስጻጎምን። ከምዚ ዓይነት እትኸተል ቊምስና ናይ ገዛ ርእሳ “ሊቃነ ካህናትን ዓበይቲ ዓድን” ተፍሪ (እዚኣም ግድነት ካህናት ወይ ኣቡናት ጥራሕ ማለት ኣይኮነን ካብ ምእመናን እውን ክኹኑ ይክኣል እዩ) ኸው እተፍርዮ ዘለላ መጺጽን ክትበልዎ ዘይክኣልን ይኸውን። እቶም ብሩህ መጻኢ ዘለዎም ይዕገቱ እዎ ቊምስና ናይ ኣረገውትን ኣኸረርትን ጥራሕ ትኸውን እዚ ኣብ ሙማት ቊምስና ከብጽሕ ይኸኣል።

ኣብዚ ዘሎናዮ እዋን ንድምጺ ኣምላኽ ቡቶም ልኡኻቱ ክሰደልና እንከሎ ልክዕ ከምቶም መራሕቲ ኣይሁድ ኣብ ጊዜ ኢየሱስ ዝነበሩ ንቃል ኣምላኽ ከለልዩ ዘይክኣሉ ንኣና እውን ካብ ምስማዕ ዝኸልክለና ብዙሕ ነገራት ክንርኣ ቀሊል እዩ። Cardinal Newman ዝተባህሉ ቅድሚ 100 ዓመት ኣቢሉ ነዚ ብጽቡቕ ይገልጽዎ “ምንባር ማለት ምልዋጥ ማለት እዩ። ፍጹም (ምሉእ) ምዃን ማለት ከኣ ደጋጊምካ ዝቐየርካ እንተ ኹንካ እዩ” ይብሉ። ኣታኽልቲ ቊምስናና ከምቲ ኣምላኽ ዝደልዩ ዘየፍሪ እንተሎ ብርግጽ ገለ ጸገም ኣሎ ማለት እዩ ንሕና እውን ንፉዓት እመናት ዓየይቲ ኮና የለናን ማለት እዩ። ኣብ ገለ እዋን ኣምላኽ ነቲ ተልእኮ ካባና ወሲዱ ንኻልኣት ክህቦ ይኸኣል እዩ።

ቅምስናና እንተ ተግዶ ወይ እውን ፋሕ እንተ በልና መንዩ ዝጉዳእ? ከምቲ ዝግብእና ክንዕንብብ ክንፈሪ እንተ ዘይከክልና መንዩ ዝውቀስ መንዩኽ ካብቲ ክፉእ ውጽኢት ዝረብሕ? ኣብዚ ብሓቂ ሕልናዊ ሓላፍነት ክንለብስ ኣሎና። ኣብ ናይ ግላዊ ሕይወትና ነገራት ጥራሕ ኣተኩርና እንጉግዝ እንተ ኾና ንቤት ኣምላኽ ንቀትል ኣሎና። ካብ ገዛእ ስምዒታትና ወጺእና ንኣምላኽን ንኣናን ዘሓጉስ ፍሪ ክንፈር ፍቓደኛታት ንኹን። ቤት ኣምላኽ ብሓደ ወይ ብኸልተ ኣይኮነትን እትእየ ናይ ነፍሲወከፍና እንጻወቶ ተራ የድሊ። ናይ ማዕዶ ምእመን ወይ ኣብ ጥምቀት ኣብ ቃል ኪዳን ወይ እውን ኣብ ቀብሪ ጥራሕ እንተ ኾና እንደልዩ ቤተ ክርስቲያና ጌና ትምህርቲ ወንጌል ኣይተሰቕረናን ኣሎ ማለት እዩ። ቤትና ሰላም ፍቕሪ ሕውነት ክነግሶ ናይ ኩልና ኢድ የድልዩ።

ኣምላኽ ዝብለና ጽን ኢልና እናሰማዕና ኣብ ኣታኽልቲ ኣምላኽ ክንወፍር ፍቓደኛታት ንኹን። ፍቕሪ ለውሃት ትሕትና ለቢስና ጉዕዞ ሕይወትና ክንመርሕ ንጽዓር ኣምላኽ ከኣ ብጸግኡ ይሓግዘና።

ኣባ ንጉሠ ፍሥሓ